

Ýigrim alty ýürek ýatyr bu ýerde

Category: Goşgular, Kitapcy

написано kitapcy | 24 январа, 2025

Ýigrim alty ýürek ýatyr bu ýerde ÝIGRIM ALTY ÝÜREK ÝATYR BU ÝERDE



Olar ýigrim altydy,
Döwrüň ýigrim alty kasam-antydy.
Gudratdylar,
Ýöne-möne däldiler,
Ýigrim alty Baku komissarlary,
Döwrüň baky belentlignе galdylar,
Rewolýusiýaň baky komissarlary.
Indi nirde ýigrim alty diýilse,
Ýigrim alty Baku komissarlary
Bir göwrä öwrülip göz öňne gelýär,
Haýsy ilde ýigrim alty diýilse,
Ýigrim alty Baku komissarlary
Ýigrim alty ýerden ör-boýna galýar.

Olar ýigrim altydy,
Olaň ýoly röwşendi, ýagtydy,
Hersi uly ýurduň bir künjeginde,
Önüp-ösüp mydamalyk birleşdi,
Soňam gele-gele meň görejimde,
Seň kalbyňda,
Oň süňňünde ýerleşdi.

...Olar ýigrimi altydy,
Arman ömürleri birden togtady.

Näm üçin olary gorap bolmady,
Soradym,
Dymdylar,
Jogap bolmady.

Sen jogap ber,
Giňdiň ahyr Garagum?!
Penakärdiň ahyr eý, Akjaguýmam!
Eşit sesin bu gün Şahyr ýüregiň!..
Ajalyň basanny galdyňmy duýman?!

Bilmediňmi gerçeklerňi penalap,
Ýa-da duşman juda ýowuz boldumy?
Şol günden bäri-de özüňi gynap,
Üstlerine seçýäň gözyaş bulduňy.

Olar ýigrim altydy,
Barynyňam azy ýaran wagtydy.

Ýigrimi alty ýürek ýatyr bir ýerde
Ýigrimi alty ýürek gezýär dünýäni,
Olary ýoklanlar galyp görgüde,
Ýitdi atsyz-sorsuz dogmadyk ýaly.

Sen bolsa adyna,
Şan-şöhradyna,
Ýigrimi altylaň
Guwan Garagum!
Eý, Akjaguýmam!
Olar hak iş üçin nähak atylan,
Ýeri, kimi söýjek olary söýmän!

Olar ähli ýerde mydam eý görler,
Sebäp olar şindem özleri bilen,
Göreçleri bilen, ýazlary bilen,
Senem,

Menem,
Onam ulaldyp ýörler,
...Olar ýigrim altylar,
Geçmişe,
Geljege, garyp-gatylan.

Gowşut ŞAMYÝEW.

«Edebiýat we sungat» gazetini, 1986. Goşgular